



ሰብን፣ ሰብአውነትን፣

አብ ዝሓለፈ ታሪኽ ቃልስና፣ ንፖሎቲካ ካብ ባህልን፣ ካብ እምነትን ስለ ዝነጸልናዮ፣ ልንም ሕልና ዘይብሉ ሰብ ሚህዝና፣ ኣብዚ ሕጂ ዘሎናዮ ዓዘቕቲ ድማ ወዲቕና። ልዕሊ ባህልን እምነትን ዝኸይድ ፖሎቲካ ህዝቢ ክጸርን፣ ክቆጸርን፣ ክረብሓሉን ከም ዘይክእል ኩልና ንዕዘብ ኣሎና። ወላ ትንፈር ዝዓይነቱ ድርቅና ሒዝና ከይከድና ንድሕራት ተመሊስና፣ ኣብ መሬትና ሰላምን ፍትሕን ዘንግስ ባህላዊ ትሓድሶን፣ ባህላዊ ዕርቕን ክንገብር ምርጫ ወሲድና። እዚ ተሞኩሮዚ ከይድገም ሓርነታዊ ፖሎቲካዊ ቃልስና ምስ ባህልናን ምስ እምነታትናን ቃል ኪዳን ክህልዎ ብዘይእቕረ ንቃለስ። ነዚ ሓቕታት እዚ ዘንጸባርቕ፣ ንሕልናና ዝኩሕኩሕ፣ ንሓንጎልና ዘብርህ፣ ራኢታትና ብሓጽር ዝበለ መርበብ ነመሓልፍ ኣሎና። ዓቕሚ ዘለዎ ኣባዚሑ ንሓዉን ንሓብቱን ከመሓልፍ ብትሕትና ንሓትት። ናይ ሎሚ ኣርእስትና፣ ሰብን፣ ሰብአውነትን ኢዩ።

“ኣብዛ መሬት ዘሎ ኩሉ ዓንዲማእከሉን መወዳእታ መጠርነፊኡን ሰብ ስለዝኾነ ኩሉ ብመንጽር ወድሰብ ክጥመት ኣለዎ፣ እዚ ከአ ሰብ በምሳል ኣምላኽ ኢዩ ተፈጠሩ፣ ብኣምላኽ ከአ ኣብ ልዕሊ ኩሉ ፍጡር ዋና ኮይኑ ተሾመ። ስለዚ ኣብዚ ዐለም ዘሎ ኩሉ ምእንቲ ሰብ ዝመጸ ኢዩ። ስለዚ ሰብ ምእንቲ ሃገር ዘይኮነሽ ሃገር ምእንቲ ሰብ ከምዝተተኸለት ንርዳእ። ኩሉ ረብሓኡን ክሳርኡን ክንመዝና ከለና ብመንጽር ሰብ ኢዩ፣ በንጽሩ እንተመዚናዮ ግን ከምዚ ኣብ ሃገርና ኤርትራ ዝረኤ ዘሎ ኩነታት፣ ሰብ መሳርሒ ኮይኑ ክብሩን ግርማኡን ሓሲሩ፣ ስርዓታትን ናይ ህብረተሰብ ኤኮኖሚያውን ማሕበራውን ኣገባባትን መደባትን ክንዲ ንሰብ ዘገልግል ተመሊሱ ሰብ ንኣኡ ከገልግል ይርከብ ኣሎ። እዚ ዝዓይነቱ በደልን ግፍፅን ንኸይፍጸም ከአ ፊውሱ ፍትሓዊ ሕብረተሰብ ምትካል ኢዩ፣ ምትካል ፍትሓዊ ሕብረተሰብ ዝረጋገጽ ከአ፣ ኣብ ልምድና ባህልናን ዝተመርኮሰ ሕግን ስርዓትን ፣ ምስ ዝህሉ ጥራሕ ኢዩ። እዚ ከአ መሰረት ናይ ሕጋውን ርትዓውን ኣነባብራን ህላዌን ሓድነትን ማዕርነትን፣ መሰረት ምዕባልን ልዑላውነትን መለኽዒ ኢዩ።

ማሕበራዊ ፍትሕን ጉዳይ ሰብአዊ መሰላትን እቲ ቀንዲ ናይ ፍትሓዊ ህብረተሰብ መለለዪ እዩ። ኤርትራዊ ሕብረተሰብ ብባሕሪኡ ካብ ካልእ ሕብረተሰብ ዚፍለየሉ መለለዪ ኣልዎ፣ ብሕግን ብድግን ብስርዓትን ተመራሖ መሰሉን ግቡኡን ግዴታኡን ፈሊጡ ዚክየድ ኢዩ። ካብ ጥንቲ ብዓዲ ብወረዳ ብአውራጃ ሕግታቱን ትካላቱን ኣጸፊፉ ዚኸይድ ጽፋፍ ሕብረተሰብ ኢዩ። ምትሕግጋዝን ምድንጋጽን፣ ሕውነትን፣ ማዕርነትን፣ ከአ፣ ቀንዲ መለለዪ መንነቱ ኢዩን። ነዚ ከምዚ ዝበለ ኣብ ሳልሳይ ዓለም (ኣፍሪቃ) ዝነበር ግን ከዓ ልዕሊ እተን ዝሰልጠና ዓለም፣ ብውሽጣዊ ሕልና፣ ብስኒት፣ ብፍቕሪ፣ ወዘተ ዝነበር ሕብረተሰብ፣ ሎሚ፣ ብዝኣመናዮም፣ ብዝኸበርናዮም፣ ብደምናን፣ ብክቡር ሂወትናን ኣብ ስልጣን ዘብጸሕናዮም ካብ ማሕጸና፣ ብዝወጹ፣ ኣረመናት፣ ንኹሉ እቲ ዝነበረና፣ ሞራላዊ (ሃይማኖታዊ) ባህላዊ፣ ማህበራዊ፣ ብሓጺሩ ኩሉ ጽቡቕ ዘበለ ኩሉ ከም ነጥፍኦ ገይሮምና፣ ስለዚ ኣነ ብወገንይ ንዝነበረ ክንመልስ ብርቱዕ ጻዕሪ እኳ ዘድሊ እንተኮነ፣ ሓምላይ ምንቅስቃስ ኤርትራ፣ ነዚ ዕማም እዚ ከም ቀንዲ ሕመረት፣ ገይራ ወሲዳቶ ስለ ዘላ ከምትዕወት ኣይጠራጠርን፣ ኣምላኽ ይሓግዝኩም። ሃይማኖት(እምነት) ኣብ ታሪኽን ብታሪኽን ዚሰርሕ እንተደኣኮይኑ ብርግጽ ከአ ይሰርሕ ኢዩ። ብተስፋ ንምስጓም ዚኣክል ምኽንያት ኣሎ። ተስፋ ኣብ ዘለዎ ከአ ብሩህ መጺኢ ኣሎ።ንኹሎም ናይዛ ሃገር ህልውን መጻእን ኩነታትን ሃለዋትን ዚግድሶም ሰብ ጽቡቕ ድላይ ከይተረፉ ዚኸውን ንሓሳብን ተግባርን ዜስንቕ ሓይሊ ምእንቲ መላእ ዓለት ህዝቢ ብፍላይ ድማ ንዩዋህ ሕዝብና ኣብ ዕርቕን ሰላምን ዝተመሰረተ ምዕቡልን ድልዱልን ሕብረተሰብን ንምሕናጽ ኤርትራውያን ሓባራዊ መሰረትን ባይታን ሓዞም ኪብገሱ ኣብ ዝጸንዕሉ እዋን ንሓናጺ ዘተን ክትዕን ኪኸውን መሰረታዊ ነጥብታት ዘበርክትን ሓባራዊ ርዲኢት ዘሃብትምን ኢዩ። ንኣምላኽን ንሕግታቱን ቅድማና ምሃብ ንቡርን ቅቡልን ሓፈሻዊ ሞራላዊ ሕግታት ናይ ወድሰብ ናጽነትን ክብረ-ግርማን ልዕሊ ኩሉ ምኽኑ ሃይማኖታውን መንፈሳውን ሞራላውን ሕንጻተሰብአውን መንነትን ባህልታትን ብኹሉ ሸነኽ ምንጪ ማሕበራዊ ፍትሒውን ኢዩ።

ሃይማኖት (እምነት) ንሓደ ህዝቢ ሕሊናኡን መብራህቱን ኮይኑ ከገልግል ኣለዎ። ሕልና ዝኾነ ይኹን ውልቀሰብ። ሕብረተሰብ ወይ ሕዝቢ ብመንገዲ ሓቀይና ናጽነትን፣ ሓድነትን፣ ብመንገዲ ፍትሕን ርትዕን፣ ብመንገዲ ኣኽብሮት

ሰብአዊ መሰልን፣ ምእንቲ ኪጐግዝን፣ ኪምራሕን እተዘኻኸር ድምጺ ማለት ኢዩ። ዝኾነ ማሕበራውን፣ ፖለቲካውን ስርዓት ኩሉ ጊዜ ኪመሓየሽ ይግባእ። ኣብ ሓቂ ዝተመሰረተን ኣብ ፍትሒ ዝተሓንጸን፣ ፍቅሪ፣ ዝልግስን ኪኸውን ኣለዎ። እዚ ነገራት እዚ ኣብ ዕላማኡ ኪበጽሕ እንተደኣ ኮይኑ ናይ ኣተሓሳስባ ምምሕያሽ ሰፊሕ ማሕበራዊ፣ ለውጥታትን ኪግበር ኣለዎ።

ፍትሒ፣ መበቆሉ ጥበብ ኢዩ። መጀመርታ ጥበብ ብምሉእ ልብኻ ምምሃርን ምትምናይን፣ ምፍቃርን ኢዩ፣ ንጥበብ ምፍቃር ሕጊ ምሕላው ማለት ኢዩ፣ ስለዚ ንጥበብ ምትምናይን ምፍቃርን ቡቕዕ መሃርን፣ መራሕን ምኻን ማለት ኢዩ። ምኽንያቱ ጥበብ ባህሪኡ ፍሉይ መንነቱ ብብዙሕ መገዲ ዚገልጽ ረቂቕ፣ ዚቀሳቐስ፣ ጽኑይ፣ ንጹሕ፣ ሰናይ ዝፈቱ፣ ንቑሕ፣ ኩሉ ዝኸለል ንኹሉ ዝርኢ፣ ኮይኑ፣ ምንቅስቃስ ጥበብ ካብቲ ኣሎ ዝበሃል ምንቅስቃሳት እቲ ዝበለጸ ኢዩ። ንውሽጢ ኣትዩ፣ ንኹሉ ነገር ዝመልእ ኢዩ። ጥበብ ሓንቲ ክነሳ፣ ንኹሉ ነገር እትኸለል፣ ንባዕላ ዘይትልወጥ ከላ፣ ንኹሉ ነገር ሓድሽ እትገብር። ስለዚ ሓምላይ ምንቅስቃስ ኤርታራ፣ ምንቅስቃስኩም፣ ብጥበብ፣ ዝተነድቀ፣ ብጥበብ፣ ዝለምዕን፣ ብጥበብ ዝህንጽን፣ ብጥበብ ዝግብን፣ ምንቅስቃስ፣ ክኸውን፣ ከምዘለዎ፣ ለበዋይ የመሓላልፍ።” ሲ.ዘ. እዚ ሓፍ ዘይብል ማዕዳን ትምህርትን ካብ ሓደ ኣባልና ዝተላኸልና፣ መእተዊ ጌርና ንሰብን ሰብአውነትን ኣርእስትና ንቕጽል።

ሓንጎል ሰብ ከም ጃርዲን ኢዩ። ንጃርዲን እንተዘይደከብኩ፣ ፍርያት ኣይህብን ኢዩ። ሰብ ሓታትን፣ ፈታሽን፣ ሓላፍነታውን፣ ኣእምሮ ክህልዎ ብኩሉሱ ብመንፈስን ብስነስርዓትን ክኹስኩስ ኣለዎ። ካብኡ ዝተረፈ ኣብ ሞንጎ ሂወትን ሞትን፣ ኣብ ሞንጎ ባርነትን ጎይትነት፣ ኣብ ሞንጎ ጽቡቕን ሕማቕን ዘሎ ፍልልይ ኣይርዳእን። እምነታትና ነዚ ሓላፍነት እዚ ካብ ነዊሕ ዘመናት ስለ ዝተረድኣ፣ ህጻናት ብፍቕርን ብስነስርዓትን ክህንጹ ምስ ዕድሜ ይቐዳማ። ናይ እዚ ኹሉ ማእከልን ቤት ትምህርትን ድማ ስድራን ዓድን ኢየን። እዚኤን ንኣደን ንኣቦን፣ ብመንፈሳውን ኣባታውን ሕጊ፣ ቆሪሃንን ህጻናት፣ ሓንጎሎም፣ ፍቕርን ተስፋን ክመልእ፣ ልቦም፣ ትሕትናን ልቦናን፣ ክግዛእ፣ ሂወቶም ብልጓም ጸምን ጸሎትን ክምእዘዝ፣ ብርቱዕ ጳዕርን ቻልስን ኣብ ባህልና ኣካይዶም። ሳላ እዚ ጳዕርን ተወፋይነትን ኢና ጽቡቕ ባህሊ ዘሎና። ሰብአውነት ድማ ካብዚ ጽቡቕ ባህሊ እዩ ዚዘራ።

ብዛዕባ ሓምላይ ክለዓል ከሎ ኣብ ንጽህና ከባቢ ጥራይ ዝቐንዔ ዝመስሎም ኣለዉ። እንተኾነ ዕላማ ሓምላይ ኣብ ግብሪ ክውዕል፣ መለለይኡ፣ ኣብ ማዕርነትን ሰላምን ዝተመሰረተ ፖለቲካ፣ ንነዊሕ ዘማዕደወ ቁጠባ፣ ናይ ሃገር እምነታትን ባህልን መሰረታት ዝግቕብ፣ መንግስቲ ብቐዳምነት ክትከል ኣለዎ። ሓምላይ ብባህሪኡ ምስ ጎበጣ /ዲክታቶር/ ኣይሰማማዕን ኢዩ። ሙሉእ ነጻነት መሰረታትን፣ ባህላዊ ክብርታትን ዝጣበቐ ኢዩ። እዚ ምዕቡል መሰላትን ባህልን ዘይብሉ ሕብረተሰብ ክቻለስ ኣይክእልን ኢዩ። እዚኸ ዝኾነ ፍትሓዊ ሰብን፣ ሓቕኛ ሰብአውነትን ክጥጥሶ ሓምኤ ንህዝቢ ተምህርን ትምዕድን። ነቶም ጽቡቓት ባህልታትና ድማ ትወሓስን ትኹልዕን።

እንተኾነ እዚ ጽቡቕ ባህልታትና ክሳብ ሓምሳታት ተተይ ኢሎም፣ ድሕሪኡ ግን ዝግህጽዎን ዝብልልዎን፣ ካብ ሱሩ ዝብንቁስዎን እንተዘይኮይኑ ሓጋዚ ኣይረኸቡን። ሎሚ እሞ ኣብ ትሕቲ ፋሺስቲ ኩሉዩ ጠፊኡ። መታን ደቅና እሙናት ኣገልገልቱ ክኹኑ፣ ንሰድራ ቤት ደምሱዎ። ንህጻናት ብሓይሊ ካብ ወለዶም መንዚዑ፣ ብዘይሞራል ክዓብዩ ኣብ ካዘርማታት ዓስከር ይዕጸዉ። ሽመትን ገንዘብን ከም ዘይውዳእ ዕድሜ ዘለዎም ኮይኑ ኩሉ ከም ዝደርፈሎምን ዝሃርፎምን ይገብር። ኣብ እዚ ግዜ እዚ ሰብን ሰብአውነትን ኣብ ሃገርና ከይትከሉን ከይፈርዩን ብመደብ ይቻለሶም ኣሎ። ካብ ባህልን እምነትን ሃገርና ስለ ዘውጽእና ደቂሱ ይሓድር ኣሎ። እንበር ጥሜት ጥርዚ በጺሑ ህዝብና ይመውት ከም ዘሎ ዘይሰምዔ ኤርትራዊ የሎን። ብዙሓት ማዕከን ዜና መዓልታዊ ጸብጸብ ይህባና ኣለዎ። ግን ባህልና በዚ ባህሊ ዲክታቶር ጠቐሩ። ሕልናና ዘይኩርኳላና በዚሕና ኣሎና። በዚ ድማ ኢና ካብ ባህልን እምነትን ኣመና ሪሕቕና ከም ዘሎና መዓቕኒ ዝኾነና። እንበር ሎሚ እዋኑ እዋን ክተት ሓርበኛ ኤርትራዊ ኢዩ። ኣብ ዓድና ብፋሺሽታዊ ምሕደራ ተረጊጽካ፣ ኣብ ዓዲ ጓና ድማ ተማሳሰልካን ተማሻሽጊካን ንክትነብር ዝተፈረድካ ኣይኮንካን። መራሒ ህግደፍ ብዘይምርጫን ብዘይሕጋዊ ውዕል ጎይታ ኮይኑ ኣብ መሬት ኣቦኻ ክነብር ንሰኻ ኣብ ስደትን፣ ኣብ ባርነትን፣ ክትነብር እዚ ሕፍረት እዩ።

ሃገራዊ ፖለቲካና ንረብሓ ባህልናንን እምነትናን ህዝብናን ኣይሰርሖን፣ ንረብሓ መርሕነትን ውድብን ኢዩ ሰራሑ። እዚ ዝኾነ ድማ ነቲ ኩሉ ሃገራዊ ባህልን እምነትን ታሪኽን ኣድሓርሓሪ፣ ተበላጺ፣ ሰንፍና ዝዕድም እናበልና ስለ ዝወቕዖ፣ ኣቡናት ከይተረፉ ግዳይ እዚ ኮምኒስታዊ ስነሓሳብ ኮይኖም። ንሽማግሌታትና ኣናኢስና፣ ንዝተሞከሩ ታጋደልትና ኣሕሊፍና ሂብና፣ ንሙሁራትና ካብ ፖለቲካ ኤርትራ ጸሪግና፣ ብሕልሚ ኣብ ሲጋፖርን ስዊስን ኣደቂሶምና። ተቃውሞቲ ውድባትውን እንተኾና ንዓመታ ክንዕወት ኢና እናበልና ክንሰክር ኣምሂርምና። እዚ ግን ክኸውን ኣይነብርን። ኩልና እታ ባቡር ንሕና ተወጢሕናዎ ዘሎና ኣብ ሓዲድ የላን። ንኹልና ትርምሳናን ተጥፍኣናን ተእርገናን ኣላ። ፈውሲ ሽግርና፣ ኣብ ሃይማኖታውን ኣውራጃውን ክብርታትና ከም ዘሎ ካብ ንስሕት

ሱሳ ዓመት አሕሊፍና አሎና። ራኢታት ፍላጎታት ኤሮጃን ሻይናን ንደጋግም አሎና። ዓቂሚ ህዝብናን ባህልናን ዝጸወሮ ሰውራ ክከበግስ ኣይከኣልናን። ኣብ መጽሓፍ ቅዱሳትናን ኣብ ሕግታት እንዳባናን ምምልካት ነውሪ ቆጺርናዮ። ምትእምማን ጎዲልና፣ ሓድነት ቃልሲ ጠፊኡ እንባልና ንሕብረተሰብናን ንታሪኽናን ክነማርር ግዜ እሕሊፍና። ኣቦሓጎታትና ክትርኹን፣ ኤውሮጳውያን ጸሓፍቲ ክምስክሩን ጽቡቕ ባህሊ ከም ዝነበረና ይምስክሩ።

ንሕና ብገሰነትን ብማሕረስን ብዓሳን ንነብር ህዝቢ ኢና። ቁሩብ ህዝቢ ኣብ ከተማታት ይነብር። እዚ ናይ ከተማ መንቋሕቋሕታ ዘለዎ ድማ ኣብ ፊልምን ኣብ መጽሓፍን ዘንበቦ ህዝብና ክኸውን ይደፋፍላና። ባህላዊ ትሕዝቶን ቁጠባዊ መስረትን ስለ ዘይብሉ ፖለቲካዊ ውሳኔታትና ከምልሰና ይነብር። ከም ሃገርን ከም ህዝብን ግን ፍሉይ ባህሊ አሎና። ንሱ ድማ ባህሊ ጸጸ ይመስል። እምነትን፣ ሓድነትን፣ ስራሕን፣ ፍትሕን ኢዩ። መለልይና ብቅንዕና ንሱ ኢዩ። እዚ ኣቦታትና ካብ ነዊሕ ግዜ ብቃልሲ ኣብ ባህልና ዘእተወዎ ጽቡቕ ባህሊ ኢዩ። ንእምነት ዘርኢ ኩሉ ሰብ ዝደለዮ ክኣምን ኣብ ሕግታት እንዳባ አሎ። እዚ ሰለ ዝኾነ ኣስላማይን ክስታናይን ክሳብ ምቕልቓል ኣምሓራ ብሰላም ንነብር ኔርና። ንሓድነትና ክሕልዉ ምዕቡል ኣፈታትሓ ግርጭት ይጥቐሙ ኔርም፣ ንሰብ ዝቐተለ እኳ ብገልጺ ብጋርን ይፈትሖም ጸኒሖም። ንስራሕ ዘርኢ፣ ብጸማ ረህጽካ ብላዕ ዝብል ቅዱስ ቢሂል ሕዞም ከም ጸጸ ባህሊ ወፊራ፣ ጸዕሪ፣ ኣታኣታትዮም፣ ንፍትሒ ዝምልከት ደፋእታዊ ምዕባሌ ኢዩ፣ ክሳብ መሬት ምድያስን ሰብ ዝቐተለ ከይቅተልን ብብዓቕሞም ብብዓዶም ፍትሒ እንዳባ ገይሮም ብሹም ኣሕዋት ይማሓደሩ ነበሩ። እዚ ክብርታትና ኣብ ግዜ ብረታዊ ቃልሲ ካብ ሱሩ ነጺግናዮ፣ ዲክታቶር ስራሕተኛን ጋባርን ክነንግስ ኢና እናበልና ግዳይ ዲክታቶርነት ኢሳያስ ኮና። ነቲ ስራሕ ግን ዓይኒ የብለይ ስኒ ይብለይ ዝዕይነቱ ተታሓሒዝናዮ፣ ካብ ሕርቓንን ብስጩትን መገላገሊ ስለ ዝወሰድናዮ ንሓዊ ብዘይበጃ ብኢድና ኣልዒልና፣ እቲ ስርሕን እቲ ጸዕርን ድማ ነቲ ኩሉ ተንኮላት ሰጊሩ ንናጽነት ክንጭብጥ ኣኽኢልና። እንተኾነ ድሕሪ ነጻነት ግን ሽቶኣም ስለ ዝበጽሑ ሸፋቱ ህግደፍ ነቲ ባህሊ ስራሕ ኣሕቂቁዎ፣ ካብ ዝስርሑ ዘውደልደለ ይፈትዉ። እንበኣር ምስ ባህልና ንተዓረቕ። ክዳን ባህሊ ንከደን፣ ብሕጋታት እንዳባ ንቐየድ፣ ብትእዛዛት ኣምላኽ ንመራሕ፣ ነዚ ምስ ንግብር ባይቶና ኣምላኽ ስለ ዘለዎ ንሱ ዝሓሰበ ቀለም ዝረገጸ ለምለም ክኸውን እዩ። ካብ ባህልና ሪሕቕና ግን ከም ኣባጊዕ ፋሲካ ንሞትናን ንጥፍኣትናን ንጸበ ኮና ክነብር ኢና።

እዚ ጨቓኒ ስርዓት ብሚልዮናት ዶላራት መጋበሪ ዝኾንዎ ቆጺሩ አሎ። ሰብ ከምናይ ቐደም ሰብ የሎን። ሰብኣውነት ጠፊኡ። እቲ ኣገባብ ኣሰራርፃ ጸላኢና ረቂቕ ኢዩ። እንተኾነ ብዓዲ ክንከሸፎ ንኽእል። ኣብ ተሰነይ ዘለዉ ንተሰነይ ዘለዉ ይፈልጡ፣ ኣብ ሰንዓፊ ዘለዉ ድማ ንቶም ኣብ ሰንዓፊ ዘለዉ ይፈልጡ። ነዚ መንፊት ኮይኑ ንቓልስና ድማ ክነሕጽሮ ዝኽእል ብዓድናን፣ ባህልናን፣ ብእምነትናን፣ ክንከትት ከሎና ኢዩ። እዚ ንሓድነትና የጠንክሮ እንበር ኣይዘርጎን ኢዩ። ዝብትን እንተዝኸውን ኣቦታትና ነዚ ብርኽቲ መሬትን፣ ዘኽርዕ ባህልን መየጽንሑልናን። ድሕሪ ዓወትውን ከም መራሕቲ ህግደፍ ካብ ማእከልና ጠላማት ከይፈርዩ እሞ ከይጠልሙና፣ ካብ ሕጂ ከም ባህልና፣ ሓይሊ ፖለቲካ ኣብ ዓድታትን ወረዳታትን ንኡሳን ሃገራትን / ወይ ኣውራጃታትን/ ክታሓዝ ብፈደራላዊ ምሕደራ ከም ዓለባ ሳፊት ዝተኣሳሰረ መንግስቲ ክንተክል ንጽውዕ። እምነታትናውን ብባይቶታትና ዘይሞራላውን ዘይፍትሓውን ውሳኔታ ከይንውስን ክመኽራ፣ ኣብ ባይቶ ቦታ ክወሃበን፣ ኣብ ሕብረተሰብ ድማ ብነሰን ዝመርጽኦ ኣገባብ ክነጥፋ ሙሉእ መሰለ ክህልውን ራኢ ሓምላይ ምንቅስቓስ ኤርትራ ኢዩ። ሰብን ሰብኣውነትን ከም ብሓዲስ ክጥጥዕ ካብ ሎሚ ነዚ ቓልሲ ብጸሎትን ብጸምን ብዝመርጽኦ ካልእ ኣገባብን ኣብ ጎኒ ወጹዓት ክኾና ብትሕትና ነዘኻኸረን።

ሰብ ኣብ ሰብ ዝድለየሉ ግዜ ሰብ ዝኸውን ኢዩ። ነዚ ባህልና ኣነጺሩ የምህርን ይሕብርን። ሰብኣውነት ምልክት ፍቅሪ ንካልእ ተርእዮ ሓልዮት ኢዩ። ሕብረተሰብና ፍቅሪ ይሓትት አሎ። ህዝብና ብኩናትን ወረ ኩናትን ተዳሂሉ፣ ብስራሕ ኣልቦነት ተጠቂዑ ስደትን ውረደትን ለቢሱ፣ ከይነግድ ሊቸንሳ ተሓዲጉ፣ ዝተማህረ ሓሲሩ፣ ዝወለደ ውሓዱ መኽኒ፣ ፍትሒ ዝሓተተ ምእሳርን ምቅታልን ስደትን ኮይኑ አሎ። እዚ ስለ ዝኾነ ህዝብና ፍቅሪ ይሓትት አሎ። ካብ ሂወት ተዓቢ ገጸበረኽት የሎን ሱወኣትና ግን ነዚኣ ሓንቲ ሂወቶም ብፍቅሪ ለጊሶምልና፣ ንሕናኽ? ርሑስ በዓላት ፋሲካ ንኹሉ ኣማኒ ንብል። ሓምላይ ምንቅስቓስ ኤርትራ።

ኣምላኽ ንቓልስና ይሓግዘና፣ ንሃገርና ይባርኻ፣ ንኡሱራትና ጽንዓትን ጥዕናን የውርደሎም። ኣሜን።

ሓምላይ ምንቅስቓስ ኤርትራ ንማሕበራዊ ዕርቕን፣ ፍትሕን፣ ንምዕቓብን ምልማዕን ከባቢ

በዚ ኢመይል ርኽቡና። Greeneritreans@gmail.com

16.04.2009

